

ڊاڪٽر هوتچند مولچند گربخشاڻي

ڊاڪٽر هوتچند مولچند گربخشاڻي شاه جي رسالي جو جديد تحقيقي انداز سان ترتيب ۽ تشريح ڪرڻ واري جي حيثيت سان سڃاتو وڃي ٿو. هن شاه جي رسالي تي تحقيق دوران شاه جي ٻوليءَ تي پڻ تحقيقي نظر وڌي آهي. رسالي جي مقدمي ۾ سنڌي ٻوليءَ تي هڪ باب ۽ هڪ باب شاه جي ٻوليءَ جي صرفي ۽ نحوي ترڪيبن جي باري ۾ تحرير ڪيا اٿائين. هو نه صرف سنڌي ٻوليءَ جو هڪ عظيم ماهر هو پر هن کي عربي ۽ فارسي سان گڏ سنسڪرت ۽ هندي ٻولين تي پڻ مهارت حاصل هئي. سنڌ ۾ موجوده صديءَ جي پهرين اڌ جو هو هڪ بيمثال عالم هو. هن شاه جي رسالي کي ترتيب ڏيڻ کان علاوه ٻيا چار ڪتاب به لکيا:

(۱) لنواري جالال، (۲) نورجهان (۳) روح رهاڻ (۴) مقدمه لطيفي.

ڊاڪٽر هوتچند گربخشاڻي ۸ مارچ ۱۸۸۴ع تي حيدرآباد سنڌ ۾ ڄائو. ڊاڪٽر صاحب ننڍي هوندي تمار سنهون ۽ ڪمزور هوندو هو، ۽ اڪثر بيمار رهندو هو. هن سن ۱۹۰۰ع ۾ مئٽرڪ پاس ڪرڻ بعد ڊي جي سنڌ ڪاليج ۾ داخلا ورتي ۱۹۰۵ع ۾ بي اي جو امتحان امتيازي حيثيت سان پاس ڪيائين، پوءِ ايم اي جي واسطي بمبئي جي ولسن ڪاليجن ۾ داخل ٿيو. ۱۹۰۷ع ۾ تعليم ختم ڪري ڊاڪٽر گربخشاڻي ساڳئي ڪاليج ۾ انگريزي ۽ فارسيءَ جو اسسٽنٽ پروفيسر ٿيو. نيٺ ۱۹۰۸ع ۾ ڊي جي سنڌ ڪاليج ۾ فارسيءَ جي پروفيسر جي عهدي تي فائز ٿيو ۽ آخر تائين انهيءَ ڪاليج ۾ رهيو ۱۹۲۸ع ۾ لنڊن روانه ٿيو. اتي لنڊن يونيورسٽيءَ ۾ رهي ڊاڪٽريٽ ڪيائين، جنهن لاءِ

مقالو لکيائين؛ ”انگريزي شاعريءَ ۾ تصوف“. ڊاڪٽر صاحب ۱۱ فيبروري ۱۹۴۷ع تي وفات ڪئي. ان وقت پاڻ ڊي جي سنڌ ڪاليج ۾ پرنسپال هو.^(۱)

گربخشاڻيءَ جو اهر ڪارنامو شاھ جي رسالي جي تاليف ۽ تدوين آهي. سندس ڏنل معنائن ۽ شرح مان بخوبي پتو پوي ٿو ته هو هڪ نهايت اعليٰ پائي جو محقق ۽ عالم آهي.

گربخشاڻيءَ جي ترتيب ڏنل شاھ جي رسالي تي جن عالمن تنقيدون ڪيون تن ۾ چيئلم پيررام ۽ ليلا رام وڻمئل نمايان آهن. هنن گربخشاڻيءَ جي هن رسالي تي مکيه طور هيءَ اعتراض واريو ته گربخشاڻيءَ اٽڪل هڪ هزار کن بيت رسالي مان خارج ڪري ڇڏيا آهن، تن لاءِ ڪا به سنڌ ڪا نه ڏني اٿائين. گربخشاڻيءَ جي ڏنل معنائن تي پڻ جزوي اختلاف ظاهر ٿيا. پر ساڳئي وقت گربخشاڻيءَ جي رسالي جي تعريف، قاضي اسد الله شاھ، مرزا قليچ بيگ، پيرمانند ميوارام، پيرومل، مهرچند ۽ ايج ٽي سورلي جهڙن عالمن ڪئي.

ڊاڪٽر عبدالجبار جوڻيجو گربخشاڻيءَ جي رسالي جي باري ۾ چوي ٿو:

هيءَ تاليف ڊاڪٽر گربخشاڻيءَ جي تحقيقي قابليت جو ثبوت آهي. ڊاڪٽر گربخشاڻي پهريون محقق هو جنهن رسالي مان ڌاريو ڪلام ڪڍي ڌار ڪيو. ان لاءِ دليل ڏنائين. هر مناسب پڙهڻي اختيار ڪيائين. راڳ سنگيت جي بابت به سمجهاڻيون ڏنائين. گربخشاڻي يورپ جي عالمن جي تحقيق جو معيار ڏنو هو. عرب ۽ ايران ۾ ڪيئن پڻي ڪم ٿيو تنهن جي به پروڙ ڪيس هئي، ان ڪري هن مقدمه نگاري جي جديد ترين طرز اختيار ڪئي، جنهن کي پوئين اختيار ڪيو، ۽ ”شاھ جي رسالي“ جي شرح مان گهڻو فائدو ورتائون.^(۲)

ڊاڪٽر پرسي گدواڻيءَ لکيو آهي؛

گربخشاڻيءَ ”شاھ جي رسالي“ جي هر هڪ پاڪ جي پٺيان عام واهي ۾ نه ايندڙ لفظن جي معنيٰ ۽ اشتقائي اتهاس ڏنو آهي. هي ڪم محدود هوندي به خاص ڪارائتو آهي. هيءَ ملهائتو ڪم سچ

پڇ سنڌي جڳت لاءِ هڪ مٿيو آهي.^(۳)

گربخشاڻيءَ شاھ جي ٻوليءَ جي باري ۾ پنهنجي راءِ هن طرح

ڏني آهي:

شاھ جي سنڌي هاڻوڪي سنڌيءَ کان البت ٻئي ڊول جي آهي. اهوئي سبب آهي جو ماڻهن کي شاھ جي شعر پڙهڻ ۽ ان جي معنيٰ سمجهڻ ۾ قدرتي مشڪلات ٿي ٿي. هڪڙو ته شاھ جا لفظ ۽ محاورا نج سنڌي آهن، ٻيو ته ڪيترا لفظ ۽ نحوي بناوتون اهڙيون آهن، جي هاڻوڪي سنڌيءَ ۾ رواجي طور استعمال ۾ نٿيون اچن، تيون ته ڪي اهڙا لفظ ڪتب آيل آهن جن جون معنائون يا ته متروڪ ٿي ويون آهن، يا ته منجهن گهڻي تبديلي ٿي وئي آهي ۽ چوٿون ته شاھ جي تلفظ ۽ هاڻوڪي تلفظ ۾ البت تفاوت آهي. هاڻ پهرين ڄاڻڻ گهرجي ته سنڌي ٻوليءَ جو اصل بنياد ڪهڙو آهي ۽ پڻ ڪهڙن سببن کان ان ۾ ڦير ڦاريون ٿيون آهن.^(۴)

گربخشاڻيءَ سنڌي ٻوليءَ جي اصل ۽ بنياد بابت پنهنجو رايو

قائم ڪيو هو ته سنڌي سنسڪرت مان نڪتي آهي. هو لکي ٿو:

سنڌي ٻوليءَ کي بگڙيل يا ”فاسد سنسڪرت“ ڪري چئجي

ته روا آهي. يعني سنسڪرت لفظن ۽ نحوي بناوتن ۾ هزارها سالن گذرڻ ڪري ايتري ڦير ڦار ٿي وئي آهي جو سنسڪرت اچي سنڌيءَ جي صورت ورتي آهي. سرسري نظر ڪبي ته سنسڪرت ۽ سنڌيءَ جي وچ ۾ هاڻ ڪا ظاهري طرح گهڻي مشابهت معلوم نه ٿيندي. سنسڪرت مان نه رڳو سنڌي، مگر هندستان جون ٻيون آرين ٻوليون جهڙوڪ گجراتي، مرهٽي، پنجابي، هندي، بنگالي، اڙيا وغيره به ڦٽي نڪتيون آهن ۽ انهن ٻولي جي هڪ ٻئي سان نهايت گهڻي موافقت آهي.^(۵)

ٻوليءَ ۾ ايندڙ تبديلي جي باري ۾ گربخشاڻي پنهنجا خيال هن

ريت ظاهر ڪيا آهن:

انهيءَ تبديلي جا سبب خود انساني سپاءِ تي مدار رکن ٿا. رڳو خود ٻولي انسان جي حياتيءَ جو مقصد نه آهي. ٻولي فقط هڪ وسيلو آهي. جنهن جي مدد سان ماڻهو پنهنجا خيال هڪ ٻئي سان ظاهر ڪري

سگهن ٿا. ٻوليءَ جي حرفن ۽ لفظن جو اچار ڪرڻ البت ڪشالي گاڏڙ آهي. آواز پيدا ڪرڻ ۾ ڪيترن عضون جي مدد گهرجي، مثلاً ڦڙن، نڙيءَ، چپ، ڪاڪڙي، ڪلين، ڏندن ڏانن، چپن، نڪ وغيره جي. هرڪو ماڻهو چاهيندو ته ڳالهائڻ ۾ جيئن ٿورو ڪشالو ٿيڻ، تيئن چڱو. اهو آهي هڪ مول سبب جنهن جي ڪري لفظن جي اچارن ۾ بگڙو پوي ٿو.

ٻوليءَ جي بگڙجڻ جو ٻيو هڪ قوي سبب آهي، قوم ۽ ملڪ جي تاريخ ۾ تبديلي، جڏهن ڪا ڌاري قوم ملڪ تي غالب پوندي آهي، تڏهن ٻوليءَ جي بگڙجڻ جو گهڻو امڪان ٿيندو آهي. ڌاري قوم جا لفظ روز مره جي محاورن ۾ اچي ويندا آهن. مگر انهن جو صحيح اچار ڪرڻ مشڪل ٿيندو آهي... وري جڏهن هڪڙي قوم جي ڪنهن ٻي قوم سان واپار يا ڌنڌو ڪري، لهه وچڙ ٿيندي آهي تڏهن هڪ ٻئي جا لفظ ۽ اصطلاح ٻوليءَ ۾ داخل ٿي ويندا آهن. اڳاٽي زماني ۾ سنڌ جي ماڻهن جو ملبار ڪناري جي رهاڪن ۽ عربن سان گهڻو واپار هلندو هو. جنهن ڪري سنڌي ٻوليءَ ۾ انهن ملڪن جا ڪيترا لفظ ۽ اصطلاح اچي ويا آهن.^(۱)

سنسڪرت جا لفظ، سنڌيءَ ۾ ڦير ڦار بعد ڪئين روپ اختيار ڪن ٿا، ان سلسلي ۾ گربخشاڻي لکي ٿو:

ڪي ڪي سنسڪرت لفظ سنڌيءَ ۾ داخل ٿيڻ بعد ڦري ٻن ٽن قسمن جا ٿي پيا آهن ۽ جدا جدا معنائون حاصل ڪيون اٿائون. مثلاً سنسڪرت جو لفظ ”ورڌ“ اهو لفظ هوبهو سنڌيءَ ۾ اصلوڪي معنيٰ سان پڻ ڪم اچي ٿو. جيئن ”ورڌ اوست“ ۾، پر وري بدلجي ”ٻڌو“ ۽ ”وڏو“ به ٿي پيو آهي، ۽ انهن ٻنهي لفظن جي معنيٰ ۾ پڻ تفاوت آهي.^(۲)

اڳتي هلي گربخشاڻي لکي ٿو:

نچ سنسڪرت لفظ شاهه جي سنڌي ۾ نهايت ٿورا ڳولندا آهن. لفظن کي ”تسمر“ ڪري ٿا سڏين. مثلاً: ڌرم، ڪرم، پرمل وغيره. ”تسمر“ ماڻهن جي زبان ۾ ڦري ڪئين ”تدپو“ (سنسڪرت کان

قربل) ٿين ٿا. تنهن جا به قاعداقانون مشهور پراڪرت نحوين، جهڙوڪ وَر رچي ۽ هيمچندر جاچ ڪري پنهنجن ڪتابن ۾ لکي ڇڏيا آهن..... تتسر ۽ تديو لفظن کان سواءِ ٻيا هڪڙي قسم جا لفظ جي سنڌي ٻوليءَ ۾ خصوصاً شاه جي سنڌيءَ ۾ ٿين ٿا تن کي ”ديسي“ ڪري ٿا سڏين، ديسي لفظ اهي آهن جي ان آرڻ جي ٻولين مان ورتل آهن.^(۸)

شاه جي سنڌيءَ ۾ پراڪرت وارين ”حالي پڇاڙين“ جون گهڻيون نشانين نظر اچن ٿيون، جي هاڻوڪي سنڌيءَ مان يا ته گم ٿي ويون آهن يا ته وڃن ٿيون آهستي آهستي گم ٿينديون. انهن جي عيوض ”ظرف“ يا حرف جر لڳايا وڃن ٿا.

گربخشاڻي شاه جي ٻوليءَ جي اسمن، ضميرن ۽ ظرفن تي خوب تحقيقي انداز ۾ لکيو آهي، پر اڪثر ترڪين کي پراڪرت سان ڀيٽي پراڪرت جهڙيون ترڪيون قرار ڏنو آهي. آخر ۾ به ائين لکي ٿو:

شاه جيڪي لفظ ڪم آندا آهن تن مان گهڻن جو تلفظ انهن جي اصلوڪي پراڪرت لفظن جهڙو آهي، هاڻوڪي سنڌيءَ ۾ ڪيترن لفظن ۾ هروڀرو نون غن يا ’ه‘ زياده وڌي ويندي آهي.^(۹)

سه ماهي مهراڻ جي پرچي نمبر ۴-۵-۶ جلد ۲ آڪٽوبر-ڊسمبر ۱۹۴۷ع ۾ عثمان علي انصاري صاحب ڪيترن لفظن جي معنائن تي گربخشاڻيءَ سان اختلاف ڏيکاريو. هت صرف هڪ مثال پيش ڪجي ٿو:

نه وارث نه ولهو نه سگ نه سياڪو.

ڊاڪٽر گربخشاڻيءَ ’وارث‘ جي معنيٰ ’اولاد‘ ڏني آهي، پر سنڌي زبان ۾ هڪ عورت جو وارث فقط مڙس ليکيو ويندو آهي. سگ جي معنيٰ ڊاڪٽر صاحب ساھرو مائٽ ڪئي آهي. حقيقت ۾ اهو لفظ عزازت يا ماڻي جي معنيٰ ۾ ڪم ايندو آهي. ’سياڪو‘ جي لغتي معنيٰ آهي، ڪٽنب قبيلو ۽ نه سڳو مائٽ، جيئن ڏٺو ويو آهي. اهو ممڪن آهي ته هن سٿ ۾ ڊاڪٽر صاحب جون ڏنل معنائون ڪنهن حد تائين

برابر هجن، پر اهڙن لفظن جي پوري ۽ لغتي معنيٰ ڏني وڃي نه ته پڙهندڙ مونجهاريءَ ۾ اچي ويندو.^(۱۰)

هن مضمون ۾ انصاري صاحب ”امرڪوٽ“ ۽ ”عمرڪوٽ“ جي باري ۾ پڻ پنهنجي راءِ ڏني آهي ته جيڪڏهن ڪنهن راجپوت هيءُ شهر اڏايو هجي ها ته ان جو نالو امر ڳڙهه هجي ها ۽ نه امرڪوٽ ۽ شاهه جي رسالي جي قديم نسخن ۾ به ”عمرڪوٽ“ لکيل آهي.^(۱۱)

ڊاڪٽر گربخشاڻي شاهه جي رسالي تي عالیشان تحقيقي ڪم ڪري سنڌ واسين تي وڏا وڙ ڪيا آهن. ان سان گڏوگڏ شاهه جي ٻوليءَ جي ڏکڻ لفظن جون معنائون وڏي جاڪوڙ بعد مختلف ٻولين جي لغتن مان ڳولهي ڦولهِي درج ڪيون آهن. هي ڪم ڪنهن ڪارنامي کان گهٽ نه آهي، جنهن تي سنڌ واسي سدائين فخر ڪندا رهندا.

حوالو:

- ۱- الانا، ڊاڪٽر غلام علي؛ سنڌي نثر جي تاريخ ۱۹۶۶ع، ص ۱۲۲.
- ۲- جوڻيجو، ڊاڪٽر عبدالجبار؛ سنڌي ادب جي مختصر تاريخ ۱۹۸۲ع، ص ۱۸۶.
- ۳- گدواڻي، ڊاڪٽر پرسو؛ سنڌيءَ جا ٽيهه سال ۱۹۷۹ع، ص ۷۲.
- ۴- گربخشاڻي، هوتچند مولچند؛ شاهه جو رسالو مقدمو ۱۹۷۹ع، ٻيو ايڊيشن، ص ۶۲.
- ۵- گربخند، والو ساڳيو ڪتاب، ص ۶۴.
- ۶- گربخشاڻي، حوالو ساڳيو ڪتاب، ص ۶۷.
- ۷- گربخشاڻي، حوالو ساڳيو ڪتاب، ص ۶۷.
- ۸- گربخشاڻي، حوالو ساڳيو ڪتاب، ص ۶۸-۶۹.
- ۹- گربخشاڻي، حوالو ساڳيو ڪتاب، ص ۷۳.
- ۱۰- عثمان علي انصاري، مضمون ”سرگواسي ڊاڪٽر گربخشاڻي صاحب جو ڇپايل شاهه جو رسالو“ مهراڻ آڪٽوبر- ڊسمبر ۱۹۴۷ع، ص ۱۰۸.
- ۱۱- عثمان علي انصاري، حوالو ساڳيو ڪتاب، ص ۱۱۲-۱۱۳.